


గొడుగు



- బమ్మిడి జగదీశ్వరరావు

గోరింటాకు ముద్ద వేలికి చుట్టినట్టు...
ఓమ్ము మొనలకు వేపముద్ద చుట్టి
ఉండడం ఆ మనక వెలుగులో
మత్తుబరువులో అగువించలేదు.
కాంక్షాపూరితమైన కళ్ళు రెప్పల్ని దించేసినా,
తెరచుకున్న పెదాలు దేవులాటలో
పసిపిల్లాడి మల్లె పముట చాటున చేరి
చప్పరించబోయాయి.

“ఛీ...” యా...క్ ...తుఫ్...తుఫ్...”
వనజ గుండెలమీదే కాండ్రించి ఉమ్మాడు
రాజారావు.

వనజ ఉలిక్కి పడింది.

లైటు వెలిగింది.

“చేదు... చేదు...” ఉమ్మితో
నాలుకని కడిగెయ్యాలని రాజారావు చేసిన
ప్రయత్నానికి ఫలితమున్నట్టు లేదు.
అంతదాక ఆకాశాన్నంటబోయిన కెరటం
అర్థాంతరంగా విరిగిపోయినట్టే ఉంది.
తీరం చేరకుండానే చెదిరి
పోయినట్టే ఉంది. మబ్బుల మంచంమీది
నుండి అగాధంలోకి అంధకారంలోకి
జారిపడ్డట్టే ఉంది.

“నువ్వు మనిషివేనా?”

వనజ బిక్కచచ్చిపోయింది. బెదిరి
పోయింది. నగ్నంగా ఉన్న దేహంమీది
చర్మమపు పొరను వలుస్తున్నట్టుగా ఉంది

పట్టలేని కోపంతోనూ దిగమింగుకోలేని
ఉక్రోశంతోనూ రాజారావు వనజకేసి
చూస్తున్నాడు. వనజ కళ్ళెత్తి చూడలేక
పోయింది. క్షణమైనా రెప్పలు పైకి
లేగలేదు. సిగ్గు... అవమానంతో ఆవేదనతో
అచేతనంతో అంతకంతకూ చర్మం
కూరుకుపోయి... కుచించుకు పోయిన
సిగ్గు. మోయలేని సిగ్గు చావాలన్నంత
అసహ్యంతో గడ్డకట్టిన సిగ్గు.

“కడుక్కోవడమూ తేలీదూ..?”

దించిన కళ్ళతో వనజ తన గుండెల
వంక చూసుకుంది. “కమలా కుచ
కుంకుమతోనియ...” సుప్రభాతంలోలా
సుందరంగా లేవు. రంగుతో ఎర్రని
కుంకుమ పొద్దు పొడవలేదు. జీవితంలో
ఇంకిపోయిన పచ్చదనమంతా ఒకే చోట
కప్పినట్టు ఆకుపచ్చగా... చేదుగా...

“పోయి కడుక్కురా...”

వనజకు కాళ్ళుచేతులాడ్డం లేదు.
గడియారపు ముల్లో... గుండె చప్పుళ్ళో
తెలియదు... టక్... టక్...మని...

“నిన్నే... సబ్బుతో కడుక్కురా...”

విప్పిన చీర గుండెలమీద
కప్పుకుంటూ అప్పుడే నడక
నేర్చుకుంటున్న దాన్లా పెరటి గదిలోకి
వెళ్ళింది వనజ.

“ఛీ... ఛీ...”

రాజారావు చేదుని తిట్టుకోలేదు.
చేదెక్కిపోయిన జీవితాన్ని తిట్టుకున్నాడు.
అమృతమని ఆశలు పెట్టుకున్నాడు.
ఉమ్మిమింగాడు. విషంలానే ఉంది. ఆ
విషం ఎక్కడెక్కడో పాకుతూ ఉన్నా, దాని
పుట్టుకా వేగమూ జ్ఞాపకాని కొచ్చేయి.

బాల్యానికి రెక్కలు మొలవడం
యవ్వనం. ఊహలకు రెక్కలు మొలవడం
యవ్వనం. రెక్కలొచ్చినా రెక్కల్లో సత్తువ
లేదు. ఎంత ఎగురుదామన్నా ముప్పైపళ్ళు
నిండాయి. ఉద్యోగమొచ్చింది. మొచ్చాక
పెళ్ళి వయసూ వచ్చింది. పెళ్ళామూ
వచ్చింది. ఆరిపోయిన ఆశల్ని తీసి నాన
బెట్టాలను కున్నాడు. ఉరేను కు
చచ్చిపోయిన ఊహల్ని తీసి పెళ్ళి పల్లకిలో
ఊరేగించాలను కున్నాడు. మొలకలేస్తున్న
సంసార వృక్షాన్ని మొక్కగానే ఉండగ -
లేత ఆకులు రానీ... రెమ్మలు రానీ...
కొమ్మలు కానీ... పూలు పూయనీ... ఆ
తర్వాతే ‘పంట’నీ ఏవేవో అనుకున్నాడు.

ఆ శించాడు. ఆ ఆశతోనే అత్యాశగా
అయిదేళ్ళు ‘పిల్లలు వద్దు’ అనుకున్నాడు.

రబ్బరు తొడుగు రక్షణ కవచం
కాలేకపోయింది. ఎంత ఇరుకయినా
కృత్రిమత్వానికి ప్లాస్టిక్ మూలకీ
చోటులేకపోయింది. ‘పిల్లలు పుడితే ప్రేమ
తగ్గి పోడమో... తరలిపోవడమో’...
జరుగుతుందని భయపడ్డా, జరగక
తప్పింది కాదు.

పండక్కి పెళ్ళి.. మళ్ళీ పండక ముందే
బిడ్డ సరేలే పాలిచ్చినన్నాళ్ళు ప్రాణంమీదికి
వచ్చింది లేదని అనుకుంటే అయిదో నెల
తీరగలేదు మూడో నెలని తేలింది అబార్షన్
అయి అనారోగ్యమూ అయినా, అక్కడికో



ఏడాదిన్నరకే... మళ్ళీ.. నరేలే.
ఆవరేషనయ్యాక అంతా మనడే
అనుకున్నాడు. పురిటిలోనే ఆపరేషను
అది వనజకే...

ఇదిగో ఇప్పుడు ఈ తొమ్మిది నెలలకీ
పురిటి వాసన ఉన్నా పుట్టిళ్ళు వదిలి
వచ్చింది. ఉమ్మడి కుటుంబాల గడప
దాటలేక, ఇరుకు గోడల్ని ఎడంగా
జరపలేక, ఏడ్చే పిల్లల్ని ఓదార్చలేక...
అలనట వచ్చేసింది. అనాశక్తత
వచ్చేసింది. జీవితమీద విరక్తి వచ్చేసింది.

ఇన్నాళ్ళుకు ఒంటరి ఏకాంతం...
అర్ధరాత్రికి అరగంటముందే అరచి
గీపెట్టిన పిల్లలిద్దరూ పడుకున్నారు.
అలికిడయితే చాలు లేస్తారని
ఊపిరితీయడం మానుకున్నట్టు బిగబట్టి
ఒకరొకరు కప్పుకుందామంటే...
“ఛీ...”


రాజారావు నోరు కడుక్కోకుండానే
పంచదార రెండుచెమ్బాలు నోటిలో
పోసుకొని వచ్చి మళ్ళీ మంచమెక్కాడు.
వనజ చెప్పిన వని చేసాచ్చి
కదులుతున్న పిల్లల్ని జోకొట్టింది.

నిశ్శబ్దం...
గుండెల్లో భీకర తుఫానులు ఉన్నా
ప్రశాంతమైన నిశ్శబ్దం...
“ఎంతపనులు ఉన్నా... అంతమతి
మరుపయితే ఎలాగ... చెప్పచ్చుగా...”
వనజ భుజం మీద చెయ్యివేసాడు
రాజారావు.

“పిల్లలు లేస్తారు...” ఇష్టమయినా
మనసుకష్టంతోనే చెప్పింది వనజ.

“కింద చాపవేసుకుందాం...”
రాజారావు మంచం దిగాడు. వనజ
దిగక తప్పలేదు.

చెవి తమ్మెలు... చెంపల కెంపులు.
కంఠనాళం.. పక్కభాగం... ఒకటొకటి
దాటుతూ ఊపిరిగాలి దారి చూపుతుంటే
నాలుక నర్తిస్తూ దారి చేసుకుంటోంది.
ఊపిరిగాలికి రెండు రొమ్ములూ
తలలెత్తాయి. పెదవులు విచ్చుకొని నాలుక
వ్యాకోచిస్తూ సంకోచిస్తూ...



గడియారం ఒంటి గంట కొట్టింది.
ఉమ్మితో పంచదారను, చప్పరించి
మింగుతున్నా, చేదూతీపి కలిసినట్టు
ఉండేగాని తీయని తీపిదనం దక్కలేదు
రాజారావుకి.

ఎంతకడుక్కున్నా చేదుముద్దలు
ముద్దలు గుండెమీద ఉన్నట్టే బరువుగా
భ్రమగా తోస్తోంది వనజకి.

“మతి మరుపు కాదు, కావాలనే...”
అని అనాలనుకుంది వనజ, కాని నోరు
విప్పలేక పోయింది.

లైటు ఆరింది.
బెడ్లాంప్ వెలుగు మసకగా...

“వనూ...” పిలుపులో స్పష్టత లేదు.
చచ్చిన కోరిక తలెత్తి కొద్దిగ కొద్దిగ చేదుని
మింగుతూ...

ఎంత కూడదనుకున్నా కూడదీసు
కున్నా శరీరంలో సహజమైన వాంఛ...
ఇన్నాళ్ళిలా కడుపెక్కడొస్తుందో నన్ను
బితుకూ బెంగా లేని స్వేచ్ఛాపూరిత
వాంఛ... కామపూరిత వాంఛ.

వనజ శరీరం లతలా ఎటుబడితే
అటు పాకింది.

రాజారావు తీగెలు సవరిస్తూ ఉన్నాడు.
కెరటాలు అందనంత ఎత్తుకు
ఎగబాకాయి!

వనజ రొమ్ములు సేపుతూ... పాలు
తన్నుకొస్తూ... ఇంకిపోయి ఇగిరిపోయినవి
అనుకున్న బుక్కెడూ గుక్కెడూ.. అతడు
గుక్కెట పట్టిమింగాడు.

వనజ శరీరం ఒక్కసారి చల్లబడి పోయింది. కెరటం అనందాంచుల్ని తాకకముందే చప్పబడిపోయింది.

భీతవహమైన భయం ఆమెకోర్కె వెన్నువెరిచేసింది.

విరిగిన చప్పుడు రాజారావుకి వినిపించలేదు. చూడడాని కయినా సరే కనిపించనిదది. అతణ్ణి దూరంగా తోడ్చా మను కుంది. ఆ వని చేయలేకపోయింది. ఆ చేయలేని క్షణాల్లో అతడు అనంతమైన... అవధులు లేని తీరాల్ని చుట్టి వచ్చి తృప్తిగా అలసిపోయాడు. అలాగే ఆమెవంటి మీద సేదతీరుతూ చారగిలబడ్డాడు.

ఏడుపు...!

వనజ కొచ్చిన దుఃఖమంతా ఎగబాకిన ఏడుపంతా పసిబిడ్డ అందిపుచ్చుకొని రోదిస్తూ... నిద్రలోంచి లేస్తూ...

చిరాకుగా రాజారావు తప్పుకున్నాడు.

వనజ బట్ట చుట్టుకొని వెళ్లి బిడ్డని జోకొట్టబోయింది. ఫలితం లేదు. ఏడుపు ఎక్కువయింది. బిడ్డని తీసి ఎత్తు కుందామె. ఇంకా ఫలితం లేదు. ఏడుపు అంతకంతకూ ఎక్కువయింది.

లాలించినా బుజ్జగించినా... ఏం చేసినా ఏడుపు తగ్గలేదు.

నిశ్శబ్దం బద్దలయిపోయింది. ఊరుని లేపేసే రోద...

“అకలేమో....” రాజారావున్నాడు.

లైటు వెలిగింది.

వంటగదంతా కలియదిరిగాడు రాజారావు. అతని చేతికి ఏమీదొరకలేదు. దొరికిన సిర్లాకు డబ్బాలు.. నెస్టమ్ పేకట్లు. ఆమోల్స్ప్రే డబ్బాలు.. అన్నీ కూడా వట్టిపోయి ఖాళీగా ఉన్నాయి. బిడ్డకోసం పాలడబ్బా తీసుకురమ్మన్న వనజ మాటలు గుర్తుకొచ్చాయి.

“పాలడబ్బా ఏదీ లేదా...” అడగలేక పోయాడు రాజారావు. వంటగదిలోంచి ఇవతలకు రాలేక పోయాడు. ముఖం చెల్లని వాడిలా దాక్కున్నాడు.

వనజ భర్తని గమనించింది.

బిడ్డ దేన్నీ గ్రహించే స్థితిలో లేదు. అందుకే అర్థరాత్రి అలారంలా అలా ఏడుస్తూనే ఉన్నాడు.

“సిర్లాకు నాలుగురోజులే వచ్చిందా?..”

వినీ వినిపించనట్టు రాజారావు అన్నా,

వనజకామాట వినిపించింది.

ఆ సమయంలో వనజ ఇవ్వాలన్న సమాధానం ఇవ్వకపోయినా, పాత సమాధానం ప్రతిరోజూ సమాధానం... అనక పోయినా అన్నట్టుగా వినిపించింది.

“పది నెలలబాబు, రోజుకి మూడు పూటలు... పలచన చేస్తే ఆగదు, ఆకలి తీరదు. మళ్ళీ పట్టిందాక గోలే...”

ఖాళీ డబ్బాలవంక అలాగే చూసాడు రాజారావు. ఎందుకనో లెక్క పెట్టాడు. నెలకు నాలుగయిదుకు తక్కువ కాదు. అంటే రెండొందలు పైనే. పాలు నూటేబై. మందులూ టానిక్లూ రెండొందలు... ఆరొందలకు తక్కువకాని అదనపు ఖర్చు...

అదీ ఇదంతా ఒక్క బిడ్డకే...

రెండో బిడ్డకో?!

ఏమయినా లెక్కలు వేసుకుంటే సగం జీతం పిల్లలకి. సగం జీతం సంసారానికి. తప్పితే సమస్యలు తీరవు. ఫస్టు తేదీకి గాని కొన్నయినా నెరవేరవు. ఫస్టు తారీఖుకు కొన్ని నెరవేరినా మరెన్నో మిగిలిపోతాయి. మిగిలినవన్నీ అప్పులవుతాయి. వడ్డీలు మిగులుతాయి. వడ్డీలకు మళ్ళీ అప్పులు పుట్టి పెరుగుతాయి.

నా కొడుకు బతుక్కొచ్చింది అగ్గి. కాపోతే పదినెల్లకి పాలు సాలక పోడమేటి? లేకపోడమేటి?” అత్తమాట.

“మనిషికంత ఎండుగున్నా, ‘గుండెలు’ లేనిదాయి కాదు, నింపుగా పెద్ద గుండెల దాయే. కానేటో..?” ఇరుగమ్మ సానుభూతి.

“పాదుగుచూసి ములిగిపోవడమంటే ఇదే...” - మాట అనకపోయినా సరే, వచ్చే అర్థం... తేలే గూడార్థం ఇదే!

ఆ పాదుగు చూసే... గుండెలు చూసే... రాజారావు వనజని ఇష్టపడ్డాడు. అదే ప్రధాన కారణం అనకపోయినా ఒక కారణంగా చెప్పక తప్పదు. కనిపించే అందాల్లో అదో అగ్రభాగమయిన అవయవం. ముప్పైఆరు-ఇరవయ్యారు-ముప్పైఆరు --కొలతలు పెళ్ళికి ముందరే ఊహించి మిత్రులతో లెక్కలు వేసికొన్నవి. దక్కాక తన్మయత్వంతో ఉబ్బితబ్బిబ్బయి పోయాడు. తీరా ‘ప్రయోజనం’ దగ్గరకు వచ్చేసరికి కొలతలు తను వేసుకొన్న లెక్కలకి సరిపోనట్లే ఉంది!

న రిపోవాలంటే.... సౌష్ఠవంగా ఉండాలంటే పోషక పదార్థాలు కావాలి. పాలు, గుడ్లు, పప్పులూ, కూరగాయలూ

అప్పులాక్కుబ్బ వచ్చినప్పుడు కన్నీరుచుకుంటే
ఊటానిగ్గు తుడుగుతూ మంత్రాచేస్తేనా
ఊన్నాంకూ...



“అప్పుడు పిల్లలకి ఇవ్వన్నీ లేవు... రెండు పాలుగీరుకొని... ఇంతరవ్వ అంబలి వడగట్టి వట్టిసినా పల్లకుండోరు...” ముసలమ్మ బాద.

అంబలి, చోడిపిండిని తయారు చేసి, వడగట్టి పట్టబోతే విరోచనాలు. సొంటి గొమ్ముకి, వేపాకుకి లొంగలేదు.

“కాలం తెల్లమిరిపోయింది, ఆ కాలంతో పూపేసుకుంటే కాదు. అయినా కల్తీపంట... కల్తీ తిండి... కక్కుర్తి పడినా కడుపు దక్కదు...” ముసలాయన వ్యధ.

“లోకంలో ఎక్కడా లేదు ఈ తీరవ.

లాంటి బలవర్ధక పదార్థాలు తినాలట. కాని అత్తమామలూ, ముసలాళ్ళూ, మరుదులూ భర్తా తినగా ఆఖర్న (ఉంటే) తినాలి. ఇది సంసారపు ఇల్లాలికి లక్షణ రేఖ!

ఆ గీతా దాటలేక పోయింది వనజ.

అప్పటికీ బియ్యం కడిగిన పసగడుగు నీళ్ళూ, ఎసరపొంగుతున్నప్పుడు తీసిన తేటగెంజీ... పుల్లటిగెంజీ కంచంతో కాక అరచేతితో ఎత్తి దోర్చుకొని తాగినా పెద్దల మాటతో వైద్యంతో... లేని రోగం మానిపోలేదు.

